


Ngaahi Kaungāmeā Tāpelupelu Pepá



Fai 'e Maryssa Dennis

Na'e hoko 'a e talanoa ko 'eni' i he 'unaiteti Siteiti' o 'Ameliká.

"Taimi mālōlō!" Ko e ui atu ia e faiako 'a 'Alí.

Na'e tu'u laine e kaungāako 'o 'Alí ke ō ki tu'a ki he mala'e va'ingá. Ka na'e 'alu ma'u pē 'a 'Ali mo hono ongo kaungāme'á ki he laipelí. Na'a nau sai'ia ke kole fakataimi ha 'ū tohi (mei he laipelí) mo fakahoko fakataha ha fanga ki'i ngā-ue fakame'a'a.

Na'e 'osi tatali mai 'a Kilisitina mo 'Ela 'i he mata-paá. Na'e to'o 'e 'Ali 'ene tohí mo ha fokotu'unga pepa. Peá ne mu'omu'a atu leva 'i he holó.

"Oku ou faka'amu ko e tohi *The Dragon Keeper's Secret* kuo fakafoki mai!" Na'e pehē ange 'e 'Ali. "Ko e 'osi eni ha ngaahi uike 'eku fiema'u e tohi ko iá."

'I he'enua a'u ki he laipelí, na'e ta'ata'alo e tamaiki fefiné kia Mīsisi Felengilini, ko e tauhi laipeli 'o e akó. Na'a ne talitali fiefia ma'u pē kinautolu. Ka 'i he 'aho ní na'e 'ikai ke ne fu'u fiefia.

Na'e fakafulofula 'a 'Ali 'i he'ene hili hifo 'ene tohí 'i ha funga tēpilé. "Na'e ngali lotomamahi nai 'a Mīsisi Felengilini kia moua?"

Na'e fakamahiki 'e Kilisitina hono umá. "Mahalo na'a ne femo'uekina pē."

'E tokoni fēfē nai 'a 'Ali mo hono ongo kaungāme'á kia Mīsisi Felengilini?



"Mahalo pē." Na'e tangutu hifo 'a 'Ali 'o to'o hake ha la'ipepa. Na'a ne pelupelu fakalelei ia, 'o fakatokalelei'i e tafatafa'aki 'aki hono motu'a tuhú.

"Ko e hā 'oku tau ngaahi he 'aho ní?" Na'e 'eke ange 'e 'Ela.

"Fēfē ha ngaahi faka'ilonga tohi?" Na'e pehē ange 'e 'Ali. "Oku faingofua 'aupito. Te u faka'ali'ali atu."

Kuo ako mai 'eni 'e 'Ali e tāpelupelu pepá. Ko ha fa'ahinga 'aati ia mei Siapani, na'e fakahoko 'aki hono pelupelu 'o e pepá ki ha ngaahi fuo kehekehe. Na'e 'ilo 'e 'Ali e founa hono ngaahi e fa'ahinga kehekehe kotoa pē 'o e ngaahi fuó, pea na'a ne ako'i ki hono ongo kaungāme'á 'a e me'a na'a ne 'iló.

Na'e faka'ali'ali ange 'e 'Ali kia Kilisitina mo 'Ela 'a e founa hono fakahoko 'o e fo'i pelu takitaha. Ne 'ikai fuoloa kuo nau ma'u kotoa ha ki'i me'a faka'ilonga tohi tapafā.

"Oku fakahū ia he tuliki 'o hangē ko 'eni." Na'e fakava hake 'e 'Ali 'ene tohí 'o fakahū e me'a faka'ilonga tohí 'i he tuliki 'o ha peesi.

"Tōatu!" Na'e toe to'o mai 'e Kilisitina ha la'ipepa 'e taha. "Oku ou fie feinga 'iate au pē."

Lolotonga 'enua ngāuē, na'a nau talanoa fekau'aki mo e ngaahi tohi kuo nau laú mo e tohi hoko na'a nau fie laú. Na'e toe hila atu 'a 'Ali kia Mīsisi Felengilini. Ne hangē na'a ne kei lotomamahi peé.

Na'e 'ikai fuoloa kuo afe atu 'a Mīsisi Felengilini 'i he'enua tēpilé.

"Mālō e lelei tamaiki." Na'a ne hili hifo ha tohi 'i he funga tēpilé. Ko e tohi dragon keeper! "Ali, ko ha tohi 'eni ma'au. 'Oku ou 'ilo kuo fuoloa ho'o tatali ke lau iá."

"Mālō!" Na'e to'o hake ia 'e 'Ali.

Na'e māpuhoi 'a Mīsisi Felengilini. "Na'e kaiha'a ha taha mei he'eku kaá 'i he 'ahó ni. Na'a nau to'o kotoa 'eku 'ū tohí mo e mūsiká."

"Ko ha me'a fakamamahi ia!" Na'e pehē ange 'e Kilisitina.

Na'e malimali loto-mamahi ange 'a Mīsisi Felengilini. "Ko e sai pē ko ha ngaahi me'a noa pē. Ko ha me'a 'e lava pē

ke fetongi. 'Oku ou fiefia pē 'i he 'ikai lavea ha tahá."

Na'e siofi 'e 'Ali 'a Mīsisi Felengilini 'i he'ene mavahe atú.

Na'e pehē 'e 'Ela, "Faka'amu ange 'e au te tau lava 'o fai ha me'a ke tokoni ki ai."

Na'e sio hifo 'a 'Ali ki he me'a faka'ilonga tohi 'i hono nimá. "Oku ou tui pē te tau lava!"

"O hangē ko e hā?" Na'e fehu'i ange 'e Kilisitina.

Na'e malimali 'a 'Ali. "Mo omi ki hoku 'apí he tuku 'a e akó. 'Oku ou 'ilo e me'a ke tau fai."

'I he 'aho hono hokó, na'e 'alu 'a 'Ali, Kilisitina, mo 'Ela ki he laipelí lolotonga 'enua mālōlō, 'o hangē ko ia na'a nau fakahoko ma'u peé. Ka 'i he taimi ko 'eni, na'e 'ikai ke nau 'omi pē ha ngaahi tohi. Na'e 'i ai ha'a-nau me'a makehe ma'a Mīsisi Felengilini.

"Na'a mau ngaahi 'eni ma'au!" Na'e 'oange 'e 'Ali ha kato kia Mīsisi Felengilini. "Oku mau 'ilo he 'ikai ke mau lava 'o fetongi kotoa e ngaahi me'a na'e kaiha'asi, ka na'a mau fakakaukau te ke fiefia 'i he ngaahi me'a ni."

Na'e sio 'a Mīsisi Felengilini ki he loto kató. Na'e fonu ia 'i ha fanga ki'i pepa kuo tāpelupelu—ko ha 'ū me'a faka'ilonga tohi, ika, haati mo ha fanga ki'i pepe. Na'a ne malimali fiefia.

"Ko ha ngaahi me'a faka'ofu'ofa 'eni! Fakamālō lahi atu." Na'a ne to'o hake ha ki'i pepa 'e taha mei he kató. Na'e tāpelupelu ia ke fa'u ha ki'i tohi si'isi'i. "Te u faka'aonga'i e ki'i tohinoa si'isi'i ko 'eni ke hiki kotoa ai 'eku fanga ki'i fakakaukau fiefiá!"

Na'e malimali ange 'a 'Ali. Te ne lava ma'u pē 'o fai ha me'a lelei ma'a e ni'ihahi kehé—ko ha'ane tāpelupelu tahataha 'a e pepá. ●

'Alu ki he peesi hokó ke tāpelupelu ha'o pepa pē 'a'au.

